



Stqarrija għall-Istampa

Il-Lussemburgu, it-13 ta' Settembru 2018

L-użu tal-fondi ta' Koeżjoni ma għandux isir tir fih innifsu, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, jenħtieġ li l-Kummissjoni Ewropea u l-Istati Membri jagħmlu użu aktar effettiv mill-finanzjament fil-qasam tal-Koeżjoni. L-awdituri jwissu li d-dewmien fil-finalizzazzjoni tal-qafas legali u l-progress bil-mod fl-implimentazzjoni tal-pjanijiet ta' nfiq ipogġu lill-amministrazzjonijiet nazzjonali taħt pressjoni biex jużaw il-flus malajr, xi kultant għad-detriment tal-prestazzjoni. Il-Kummissjoni damet ma indirzzat id-diffikultajiet fl-infiq għal ċerti programmi; madankollu, l-azzjonijiet tagħha u dawk tal-Istati Membri kellhom impatt pożittiv fuq l-assorbiment.

Il-fondi ta' Koeżjoni jġu allokati lill-Istati Membri minn qabel għal perjodu ta' nfiq ta' seba' snin u jitqiegħdu għad-dispożizzjoni tagħhom f'allokazzjonijiet baġitarji annwali li jkunu jridu jintużaw f'perjodu ta' żmien definit. L-awdituri eżaminaw l-infiq matul il-perjodu 2007-2013 u l-azzjonijiet li l-Istati Membri ħadu, bl-appoġġ tal-Kummissjoni, biex iżidu l-assorbiment ta' fondi fejn ġew identifikati problemi. Matul dan il-perjodu, il-finanzjament kumplessiv għall-Istati Membri EU-28 ammonta għal EUR 346 biljun. Huma qabblu wkoll ix-xejriet tal-infiq mal-perjodi 2000-2006 u 2014-2020. Saru żjarat f'erba' Stati Membri: ir-Repubblika Ċeka, l-Ungerija, l-Italja u r-Rumanija.

Huma sabu li kemm għall-perjodu 2007-2013 kif ukoll għall-perjodu 2014-2020, l-adozzjoni tardiva tal-qafas legali fissret li l-programmi operazzjonali wkoll kienu tard. Għall-perjodu 2007-2013, il-biċċa l-kbira tal-programmi ġew approvati wara li kienu għaddew 12-il xahar mill-bidu tal-perjodu ta' programmazzjoni, li inevitabbilment, kellu effett negattiv fuq l-infiq.

L-awdituri jgħidu li l-implimentazzjoni fil-perjodu 2007-2013 bdiet bil-mod, iżda bdiet jerga' aktar bil-mod fil-perjodu 2014-2020. Barra minn hekk, it-trikkib tal-perjodi ta' programmazzjoni fisser li l-Istati Membri kienu għadhom qed jonfqu l-flus mill-perjodu preċedenti wara li kienu nbdew il-programmi tal-perjodu ta' wara.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

“Huwa kruċjali li tiġi evitata sitwazzjoni fejn ikun jeħtieġ li jintużaw ammonti kbar ta’ flus bil-għaġla fi tmiem perjodu ta’ programmazzjoni, għax jista’ mbagħad jiġri li ma tittiħidx biżżejjed kunsiderazzjoni tal-valur għall-flus. L-użu tal-flus isir tir fih innifsu, aktar milli jkun mezz biex jinkisbu l-oġettivi ta’ politika,” qal Henri Grethen, il-Membri tal-Qorti Ewropea tal-Awdituri responsabbli għar-rapport.

Matul il-perjodu 2007-2013, il-Kummissjoni fil-fatt immonitorjat l-assorbiment tal-fondi – il-livell sa fejn dawn intużaw fl-Istati Membri. Iżda kien biss lejn tmiem l-2014 li stabbiliet Task Force biex tassisti lill-Istati Membri li kienu qed jiffaċċjaw diffikultajiet fl-infiq għal ċerti programmi. L-appoġġ ipprovdut mit-Task Force, flimkien mal-azzjonijiet meħuda mill-Istati Membri, wasslu għal żieda kbira fl-infiq: fil-bidu tal-2018, il-pagamenti kienu laħqu 97.2 % tal-allokkazzjonijiet baġitarji. Sa tmiem l-2017, kienu għadhom ma ntużawx EUR 4.4 biljun. Il-Kummissjoni għadha fil-proċess li tagħlaq il-perjodu 2007-2013, u l-valur totali tal-pagamenti u tal-finanzjament li ma ntużax għad irid jiġi determinat.

Biex itejbu l-mod kif il-finanzjament kien qed jiġi assorbit, l-Istati Membri rriedew il-programmi, qasmu l-proġetti f’fazijiet, u użaw il-finanzjament mill-UE biex jikkofinanzjaw proġetti li diġà kienu qed jiġu ffinanzjati fil-livell nazzjonali. Madankollu, l-awdituri jgħidu li xi wħud minn dawn il-miżuri kienu jiffukaw prinċipalment fuq l-użu tal-flus u fuq il-konformità mar-regoli aktar milli fuq ir-riżultati, u r-reviżjonijiet frekwenti tal-programmi jixhtu dubju fuq il-validità tal-analizzijiet li fuqhom kien ibbażat il-proċess ta’ programmazzjoni. Barra minn hekk, il-Kummissjoni ma għandhiex stampa ġenerali komprensiva tal-miżuri li ntużaw jew tal-impatt tagħhom, billi l-Istati Membri ma pprovdewx biżżejjed informazzjoni u minħabba l-limitazzjonijiet fir-rapportar.

L-awdituri jirrakkomandaw li l-Kummissjoni Ewropea:

- tipproponi lill-awtoritajiet leġislattivi skeda ta’ żmien biex tiżgura li l-implimentazzjoni tkun tista’ tibda fil-bidu tal-perjodu ta’ programmazzjoni;
- tiżgura li r-reviżjonijiet tal-programmi operazzjonali jkunu bbażati fuq valutazzjoni soda u komprensiva u li jimmiraw li jipprovdu riżultati aħjar;
- timmonitorja l-assorbiment, tidentifika l-assorbiment li jkun miexi bil-mod u dak li jkun miexi b’rata rapida u tivvaluta l-impatt tal-miżuri;
- tiżgura li l-fokus ikun fuq it-twassil ta’ riżultati.

Nota lill-Edituri

L-għan tal-politika ta’ Koeżjoni huwa li tnaqqas l-iżbilanċi tal-iżvilupp li jeżistu bejn ir-reġjuni differenti fl-Unjoni Ewropea. Hija tirrappreżenta madwar terz tal-baġit tal-UE. Fi prezzijiet attwali, dan kien jammonta għal madwar EUR 261 biljun fil-perjodu ta’ programmazzjoni 2000-2006, EUR 346 biljun fil-perjodu 2007-2013 u EUR 365 biljun fil-perjodu 2014-2020. Il-finanzjament jiġi pprovdut permezz tal-Fond Ewropew għall-Iżvilupp Reġjonali, il-Fond Soċjali Ewropew u l-Fond ta’ Koeżjoni.

Ir-Rapport Speċjali Nru 17/2018 “L-azzjonijiet tal-Kummissjoni u tal-Istati Membri fl-aħħar snin tal-programmi għall-perjodu 2007-2013 indirizzaw l-assorbiment baxx iżda ma kinux iffukati biżżejjed fuq ir-riżultati” huwa disponibbli fuq is-sit web tal-QEA (www.eca.europa.eu) bi 23 lingwa tal-UE.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-socjetà civili. Il-magġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika. Il-fatt li dan isir daqshekk ta' spiss jissottolinja l-benefiċċju tax-xogħol tagħna għaċ-ċittadini tal-UE.